



---

## TESTI ADOTTATI

---

### P8\_TA(2017)0241

#### **Il-Kunsens Ewropew ghall-Iżvilupp il-ġdid - id-dinja tagħna, id-dinjità tagħna, il-futur tagħna**

**Riżoluzzjoni tal-Parlament Ewropew tal-1 ta' Ĝunju 2017 dwar stqarrija konġunta mill-Parlament, mill-Kunsill u mir-rappreżentanti tal-gvernijiet tal-Istati Membri mlaqqgħin fi ħdan il-Kunsill, u l-Kummissjoni dwar il-Kunsens Ewropew ghall-Iżvilupp il-ġdid – id-Dinja tagħna, id-Dinjità tagħna, il-Futur tagħna (2017/2586(RSP))**

*Il-Parlament Ewropew,*

- wara li kkunsidra l-ftehim milħuq mill-Kunsill Affarijiet Barranin (Żvilupp), il-Kummissjoni Ewropea, u l-Parlament dwar Kunsens Ewropew ġdid għall-Iżvilupp – id-Dinja tagħna, id-Dinjità tagħna, il-Futur tagħna<sup>1</sup>,
- wara li kkunsidra l-Kunsens Ewropew ghall-Iżvilupp ta' Dicembru 2005<sup>2</sup>,
- wara li kkunsidra l-Artikolu 21 tat-Trattat dwar l-Unjoni Ewropea (TUE) u l-Artikolu 208 tat-Trattat dwar il-Funzjonament tal-Unjoni Ewropea (TFUE),
- wara li kkunsidra l-Āġenda 2030 bit-titolu "Transforming our World: The 2030 Agenda for Sustainable Development" ("Nittrasformaw id-Dinja tagħna: L-Āġenda 2030 għall-Iżvilupp Sostenibbli"), adottata fis-Summit tan-Nazzjonijiet Uniti dwar l-Iżvilupp Sostenibbli tal-25 ta' Settembru 2015 fi New York,
- wara li kkunsidra l-Istrategija Globali għall-Politika Estera u ta' Sigurtà tal-Unjoni Ewropea ppublikata f'Ġunju 2016,
- wara li kkunsidra l-komunikazzjoni tal-Kummissjoni tat-22 ta' Novembru 2016 bit-titolu "Proposta għal Kunsens Ewropew ġdid dwar l-Iżvilupp – Id-Dinja tagħna, id-Dinjità tagħna, il-Futur tagħna" (COM(2016)0740),
- wara li kkunsidra r-riżoluzzjoni preċedenti tiegħu, b'mod partikolari dik tat-22 ta' Novembru 2016 dwar it-titjib tal-effikaċċja tal-kooperazzjoni għall-iżvilupp<sup>3</sup> u dik

---

<sup>1</sup> Ara d-dokument tal-Kunsill 9459/2017.

<sup>2</sup> GU C 46, 24.2.2006, p. 1.

<sup>3</sup> Testi adottati, P8\_TA(2016)0437.

tal-14 ta' Frar 2017 dwar ir-reviżjoni tal-Kunsens Ewropew għall-Iżvilupp<sup>1</sup>,

- wara li kkunsidra l-Artikolu 123(2) tar-Regoli ta' Proċedura tiegħu,
- 1. Jilqa' l-proposta tal-Kummissjoni biex jiġi rivedut il-Kunsens Ewropew għall-Iżvilupp tal-2005 b'tali mod li jirrifletti l-kuntest il-ġdid tal-iżvilupp globali wara l-adozzjoni tal-Āġenda 2030 u l-Għanijiet ta' Żvilupp Sostenibbli (SDGs), kif ukoll il-bidliet fl-istruttura ġuridika u istituzzjonali tal-UE minn mindu gie adottat it-Trattat ta' Lisbona;
- 2. Jenfasizza l-importanza tal-Kunsens Ewropew għall-Iżvilupp il-ġdid bħala dokument strateġiku ewljeni li jistabbilixxi viżjoni, valuri u prinċipji komuni, għall-UE u l-Istati Membri tagħha rigward l-implimentazzjoni tal-Āġenda 2030 fil-politiki ta' kooperazzjoni tagħhom għall-iżvilupp;
- 3. Jilqa' r-rikonoxximent ċar mill-Kunsens il-ġdid li l-objettiv primarju tal-politika tal-UE għall-iżvilupp huwa t-taqeq u, fit-terminu twil, il-qedra tal-faqar skont l-Artikolu 208 tat-TFUE; itenni li dan jenħtieg li jsir fkonformità shiha mal-prinċipji ta' kooperazzjoni għall-iżvilupp effikaċi: is-sjeda tal-prioritajiet għall-iżvilupp minn pajjiżi li qed jiżviluppaw, l-enfasi fuq ir-riżultati, is-shubiji inkluživi, u t-trasparenza u r-responsabbiltà;
- 4. Jinsisti fuq il-ħtieġa ta' mekkaniżmi ta' responsabbiltà għall-monitoraġġ u l-implimentazzjoni tal-SDGs u l-objettivi ta' 0,7 % tal-ODA/GNI (Għajnuna Uffiċjali għall-Iżvilupp/Dħul Nazzjonali Gross); jitlob lill-UE u lill-Istati Membri tagħha jippreżentaw skeda ta' żmien dwar kif dawn l-għanijiet u l-objettivi għandhom jintlaħqu gradwalment, u biex il-progress jiġi rrappurtat fuq bażi annwali lill-Parlament;
- 5. Jappoġġja l-istqarrija kongunta mill-Parlament, mill-Kunsill u mir-rappreżentanti tal-gvernijiet tal-Istati Membri mlaqqgħin fi ħdan il-Kunsill, u l-Kummissjoni dwar il-Kunsens Ewropew għall-Iżvilupp il-ġdid – id-Dinja tagħna, id-Dinjità tagħna, il-Futur tagħna;
- 6. Jagħti istruzzjonijiet lill-President tiegħu sabiex jgħaddi din ir-riżoluzzjoni lill-Kunsill, lill-Kummissjoni u lis-Servizz Ewropew għall-Azzjoni Esterna.

---

<sup>1</sup> Testi adottati, P8\_TA(2017)0026.